

## **Tanrım. Bu yazını yazmaq nə çətin...**

Tanrım, bu yazını yazmaq nə çətin,  
Bu sözün sözlərə bənzəri yoxdur.

Bu boyda göz yaşı axan millətin  
Bəs niyə ikinci Xəzəri yoxdur?!

Bu qanlı şəhəri gəz dəli kimi,  
Ağla neyləyəcək, gül neyləyəcək?!  
Sordu qanımızı dərd zəli kimi  
Güllə yarasına gül neyləyəcək?!

Qırmızı güllələr uçur havada,  
Donur, laxtalanır yerdə qızıl qan.  
Oğulsan boş əllə sən bu davada  
Qızırğan, bir qaşıq qana qızırğan...

Qara köynəyinə bürünüb gecə,  
Qara daş altdadır gecənin əli.  
Deyirəm, ay allah, adamın necə  
Ağlına gəlməyən, başına gəlir.

Yox, belə gecəni görməyib bəşər,  
Güllələr yetməyib haqqın səsinə.  
Hələ bu dünyada nə pislik, nə şər  
Beləcə çatmayıb öz zirvəsinə!

Bakı güllələrə gərir köksünü,  
Güllədən xəbərsiz açılır güllər.  
Qərənfilə tutmur o ağır günü,  
Qansız vəhşiliyə toy tutur ellər.

Tanrım, bu yazını yazmaq nə çətin,  
Bu sözün sözlərə bənzəri yoxdur.  
Bu boyda göz yaşı axan millətin  
Bəs niyə ikinci Xəzəri yoxdur?!  
Dünyanın bu dərddən xəbəri yoxdur!

Musa Ələkbərli